



MALTA

**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tat-30 ta' Novembru, 2004

Citazzjoni Numru. 1052/1999/1

Mario DEBONO

VS

**Mario VELLA u għal kull interess li jista' jkollu Joseph
Żammit f'ismu proprju u għan-nom tas-soċjeta' Float
Glass Limited**

Il-Qorti:

Rat l-Att taċ-Citazzjoni mressaq fis-7 ta' Mejju, 1999, li bih l-attur ippremetta;

Illi bi skrittura privata (kopja dokument "A") l-attur kien għadda b'kuntratt "sui generis" l-ispizerija magħrufa bħal "Economical Qormi Dispensary", f'117 Triq San Bastjan, Qormi, lill-konvenut Mario Vella u dan bil-kondizzjonijiet miftehma fuq l-istess skrittura, fosthom dik li l-partijiet jistgħu jinħallu mill-istess ftehim billi jibgħatu avviż ta'

xoljiment sitt xhur qabel it-terminu, iżda dejjem qabel it-30 ta' Ġunju ta' kull sena;

Illi bi skrittura privata datat 14 ta' Ġunju 1997 (kopja dokument "B"), l-imsemmi konvenut Mario Vella ċeda u biegħ u dan anki għan-nom ta' soċjeta' Malvoren Company Limited, li ma kinitx rikonoxxuta b'ebda mod mill-attur bħala li għandha xi drittijiet fil-post – lill-konvenut l-ieħor Joseph Zammit nomine, iżda bil-garanzija ta' dan proprio, in-negozju u l-ġestjoni tal-istess spiżerija, u dan mingħajr il-kunsens tal-attur, anzi ad insaputa tiegħu;

Illi l-attur b'ittra uffiċjali tad-19 ta' Ġunju 1998 (kopja dokument "C") ta avviż ta' xoljiment għas-sitt xhur ta' wara wara bid-data finali tal-31 ta' Diċembru 1998;

Għaldaqstant, l-attur talab lil din l-Onorabbli Qorti għaliex m'għandiex għal dawn ir-raġunijiet premissi:

1. Tiddikjara u tiddeċiedi li l-kuntratt sui generis iffirmit bejn il-partijiet rigward "Economical Qormi Dispensary", f'117 Triq San Bastjan, Qormi, ġie xolt fil-31 ta' Diċembru 1998 u dan ai termini tal-istess klawsola ħdax tiegħu u dan in segwitu għall-ittra uffiċjali tas-19 ta' Ġunju 1998.

2. Tiddikjara u tiddeċiedi li ebda wieħed mill-konvenuti, u la proprio u lanqas nomine ma għandu dritt jew titolu fuq l-imsemmija spiżerija, b'mod speċjali li l-konvenut Zammit nomine jew proprio ma għandux dritt per sullokazzjoni.

3. Tikkundannahom sabiex fi żmien qasir u perentorju li jiġi lilhom prefiss jiżgumbraw mill-"Economical Qormi Dispensary", f'117 Triq San Bastjan, Qormi.

Bl-ispejjeż, inklużi dawk tal-ittra uffiċjali fuq indikata, kif ukoll tal-ittra uffiċjali l-oħra lill-konvenut Zammit proprio et nomine tas-26 ta' Frar 1999 u b'riserva għall-azzjoni għad-danni kontra l-imsemmija sija kontrattwali kif ukoll aqulijana.

Kopja Informali ta' Sentenza

Rat id-Dikjarazzjoni maħlufa u n-Nota tax-Xiehda tal-attur, flimkien mal-ħames (5) dokumenti meħmużin magħha;

Rat in-Nota mressqa fil-15 ta' Settembru, 1999, li biha l-imħarrek Joseph Żammit *proprio* u *nomine* eċċepixxa;

1. Illi t-talbiet tal-attur għandhom jiġu miċċhuda fil-konfront tal-eċċipjenti nomine u dana peress li l-konvenuti Zammit u s-soċjeta' Float Glass Limited ma għandhom ebda relazzjoni ġuridika mal-attur u dana stante li s-sullokazzjoni u l-ġestjoni tal-fond fejn topera l-“Economical Qormi Dispensary” sar bejn l-eċċipjenti nomine u s-soċjeta' Malvoren Company Limited permezz ta' skrittura datata 14 ta' Ġunju 1997.

2. Illi l-konvenut Mario Vella li kien deher għas-soċjeta' Malvoren Company Limited fl-iskrittura ta' lokazzjoni fuq imsemmija kien deher flimkien ma' ċertu Ruben Vella għan-nom tas-soċjeta' Malvoren Company Limited fejn dawn infurmaw lil eċċipjenti nomine li huma kellhom id-dritt li jissollokaw lil terzi, tant li preżentaw lil eċċipjenti Zammit kopja ta' skrittura datata 27 ta' Awissu 1996 fejn kienet preżentata sullokazzjoni tal-fond in kwistjoni minn għand Mario Vella lis-soċjeta' Malvoren Company Limited (Dok.A).

3. Illi mingħajr preġudizzju għas-suespost l-ispejjeż ta' dawna l-proċeduri m'għandhomx jiġu sofferti mill-eċċipjenti nomine u dana peress illi kemm-il darba jiġu milqugħa t-talbiet tal-attur dana jkun minħabba fl-aġir abbużiv u illegali tal-konvenut l-ieħor Mario Vella li minkejja li kien jaf bil-kundizzjoni li huwa kellu mal-attur li l-lokazzjoni tal-fond in kwistjoni setgħet tiġi terminata, xorta waħda ta' x'jifhem li huwa kellu d-dritt li jissulloka l-imsemmija spizerija meta huwa kien jaf li ma jistax jagħmel dan.

Bl-ispejjeż.

Rat id-Dikjarazzjoni maħlufa u n-Nota tax-Xiehda tal-imħarrek Żammit *proprio* u *nomine*, flimkien mad-dokument meħmuż magħha;

Rat in-Nota mressqa fit-8 ta' Novembru, 1999, li biha l-imħarrek Mario Vella eċċepixxa;

1. Illi in linea preliminari l-eċċipjent mhux il-legittimu kontradittur billi s-soċjeta' konvenuta Float Glass Limited kienet akkwistat l-inkwilinat ta' l-ispizerija mingħand is-soċjeta' Malovren Company Limited u mhux mingħand l-eċċipjent;

2. Illi subordinatament u mingħajr preġudizzju l-klawsola ta' xoljiment tal-kirja "handwritten" fl-iskrittura tat-30 ta' Ġunju, 1995 mhux enforzabbli billi kienet ġiet introdotta fl-imsemmija skrittura mingħajr il-kunsens ta' l-eċċipjent kif ser jiġi ppruvat waqt it-trattazzjoni tal-kawża;

3. Salv eċċezzjonijiet ulterjuri.

Rat id-Dikjarazzjoni maħlufa u n-Nota tax-Xieħda tal-imħarrek Vella;

Rat il-verbal tas-smiġħ tat-22 ta' Marzu, 2000¹, li bih il-kawża tħalliet għall-provi tal-ewwel eċċezzjoni tal-imħarrek Vella;

Rat is-sentenza mogħtija minn din il-Qorti (diversament presjeduta) fil-15 ta' Lulju, 2002², li biha u għar-raġunijiet hemm imsemmija ċaħdet l-ewwel eċċezzjoni tal-imħarrek Mario Vella;

Rat il-provi mressqa mill-attur bil-meżż tal-affidavit;

Rat id-degriet tagħha tat-3 ta' Ġunju, 2003, li bih tat żmien lill-imħarrek Mario Vella biex iressaq il-provi tiegħu bil-meżż tal-affidavit;

Rat li l-imħarrek Vella naqas li jressaq l-affidavit tiegħu saż-żmien lilu mogħti;

¹ Paġ. 31 tal-proċess

² Paġġ. 62-6 tal-proċess

Kopja Informali ta' Sentenza

Rat id-degriet tagħha tat-18 ta' Novembru, 2003³, li bih iddikjarat magħluq l-istadju tal-ġbir tal-provi;

Semgħet it-trattazzjoni tal-avukati tal-partijiet⁴;

Rat l-atti kollha tal-kawża;

Rat id-degrieti tagħha tas-16 ta' Diċembru, 2003, tas-7 ta' Mejju, 2004, tat-8 ta' Lulju, 2004, tat-28 t'Ottubru, 2004, u tal-25 ta' Novembru, 2004, li bihom ħalliet il-kawża għas-sentenza;

Ikkunsidrat:

Illi din hija azzjoni għal tħassir ta' ftehim dwar tmexxija ta' spizerija. L-attur jgħid li kien daħal fi ftehim *sui generis* mal-imħarrek Vella dwar it-tħaddim ta' spizerija, f'liema ftehim kien hemm patt li kull waħda mill-partijiet setgħet twaqqa' l-ftehim billi tagħti avviż b'dan ta' minn tal-anqas sitt (6) xhur lill-parti l-oħra. Hu jzid jgħid li f'Ġunju tal-1997, u mingħajr l-għarfien u kontra r-rieda tiegħu, l-imħarrek Vella willa t-tmexxija tal-istess spizerija lill-imħarrek l-ieħor Żammit. Qiegħed jitlob ix-xoljiment tal-ftehim li sar bejnu u l-imħarrek Vella, u li l-Qorti tiddikjara li la Vella u lanqas Żammit m'għandhom l-ebda titolu għall-ispizerija, u għalhekk għandhom jitneħhew minn go fiha;

Illi għal din l-azzjoni, l-imħarrek Vella laqa' billi qal li ma kienx il-legittimu kontradittur tal-azzjoni attriċi għaliex il-kumpannija Float Glass Limited kisbet il-jeddijiet tagħha fuq l-ispizerija mingħand kumpannija oħra, Malovren Company Limited, u mhux mingħandu. Minbarra dan, il-klawsola li biha xi parti setgħet tħassar il-ftehim meta tagħzel hi ma tistax isseħħ għaliex iddaħħlet fil-kitba mingħajr il-kunsens tiegħu;

Illi l-imħarrek Żammit laqa' billi qal li l-kumpannija Float Glass Limited m'għandha x'taqsam xejn mal-attur, u dan

³ Paġ. 76 tal-proċess

⁴ Traskritta f'paġġ. 77 sa 86 tal-proċess

għaliex il-ftehim li hija għamlet dwar it-tmexxija tal-ispizerija sar mal-kumpannija Malovren Company Limited, li, meta sar il-ftehim magħha, kienet ipprezentat kitba fejn uriet li kellha l-jedd li tissulloka l-ispizerija. Għalhekk, l-eċċipjenti ma kellux ibati spejjeż, ladarba l-imħarrek Vella wera haġa b'oħra;

Illi f'din il-kawża jeħtieġ jissemmew il-fatti ewlenin li jsawru l-każ, għaliex jidher ċar li din l-azzjoni tixhed element qawwi ta' intriċċi li seħħew dwar it-tmexxija tal-ispizerija mertu tal-każ. Jidher li kollox beda meta fit-30 ta' Ġunju tal-1995⁵, l-attur għadda lill-imħarrek Vella bi twellija l-ispizerija bl-isem ta' "Economical Qormi Dispensary" f'numru 117, Triq San Bastjan, Ħal Qormi, u dan bil-patti u l-kundizzjonijiet hemm imfissrin, b'seħħ mill-ewwel t'Awissu tal-1995. Il-ftehim kien li l-attur iżomm fuq ismu kemm l-inkwilinat, l-avvjament u l-armaturi li jgħammru l-ispizerija, kif ukoll il-liċenzji tan-negożju;

Illi b'kitba li ġġib id-data tas-27 t'Awissu, 1996⁶, l-imħarrek Mario Vella (u, għal kull interess li sata' kellha martu Lucy) kera u issulloka lil Malovren Company Limited l-imsemmija spizerija u dan bl-istess kundizzjonijiet miftehma fil-kitba tat-30 ta' Ġunju, 1995. Għall-kumpannija Malovren Company Limited deher Ruben Vella, hu l-imħarrek Mario;

Illi fl-14 ta' Ġunju, 1997⁷, il-kumpannija Malovren Company Limited ċediet u għaddiet l-imsemmija spizerija lill-kumpannija Float Glass Limited, b'seħħ mis-16 ta' Ġunju, 1997. L-imħarrek Mario Vella u hu Ruben kienu dehru għall-kumpannija Malovren Company Limited, filwaqt li l-imħarrek Joseph Żammit deher għall-kumpannija Float Glass Limited u kif ukoll f'ismu bħala garanti ta' din;

Illi fid-19 ta' Ġunju, 1998⁸, l-attur bagħat ittra ufficjali lill-imħarrek Vella biex jgħarrfu li kien se' jtemm il-ftehim ma'

⁵ Dok "A", f'paġġ. 5-6 tal-proċess

⁶ Dok "KA", f'paġġ. 25 tal-proċess

⁷ Dok "B", f'paġġ. 7-11 tal-proċess

⁸ Dok "C", f'paġġ. 13 tal-proċess

għeluq dik is-sena. Fis-26 ta' Frar, 1999⁹, l-attur interpella b'ittra ufficjali lill-imħarrek Żammit *proprio* u fisem il-kumpannija Float Glass Limited biex joħroġu mill-ispizerija u biex iħallsuh id-danni talli baqgħu fil-post wara l-31 ta' Diċembru, 1998. Fis-7 ta' Mejju, 1999, infetħet il-kawża;

Illi, għal dak li jirrigwarda l-kunsiderazzjonijiet ta' natura legali, jibda biex jingħad li l-punt li jrid jiġi mistħarreġ qabel kull ħaġa oħra huwa l-għamla ta' ftehim milħuq bejn l-attur u l-imħarrek Vella. Dan irid isir għaliex kulma sar wara dak inhar jiddependi minn dak li ftehm u l-partijiet f'Ġunju tal-1995. L-attur, fl-att taċ-Ċitazzjoni (u kif ukoll fl-ittri ufficjali li baqgħat qabel fetaħ il-kawża) jsejjaħ il-ftehim milħuq bejnu u l-imħarrek Vella bħala "twellija *sui generis*". F'dan il-waqt il-Qorti trid issemmi li, b'deċiżjoni mogħtija mil-Qorti tal-Appell fl-10 ta' Ottubru, 2003¹⁰, il-ftehim li sar bejn l-attur u l-imħarrek Vella ġie mfisser u magħdud bħala wieħed ta' sullokazzjoni u dan b'konferma mad-deċiżjoni mogħtija mill-Bord li Jirregola l-Kera fl-4 ta' Diċembru, 2000;

Illi meta wieħed jifli sewwa l-kliem tal-kitba li saret, jidher li, hi x'inh i s-sejħa li l-attur irid jagħti għall-imsemmi ftehim, tniżżel b'mod ċar li (a) l-jedd tal-użufrutt tal-imsemmija spizerija kien jgħajjat lil ċerta lneż Brincat, (b) li l-attur ma ċediex lill-imħarrek Vella l-jedd tal-inkwilinat jew tal-avvjament, u (ċ) li l-liċenzi għat-tħaddim tal-ispizerija kienu nżammu mill-attur. Minbarra dan, il-klawsola dwar ix-xoljiment tal-ftehim kienet tgħid li kull waħda mill-partijiet setgħu jinħallu mir-rabta tal-ftehim jekk kemm-il darba jibgħatu "avviż ta' xoljiment" minn tal-anqas sitt (6) xhur qabel u mhux aktar tard mill-aħħar ta' Ġunju ta' s-sena li tkun. M'hemmx imfisser x'sura kellu jieħu l-avviż imsemmi;

Illi fis-sewwa jrid jingħad li l-partijiet ma tħabtu xejn biex iressqu l-provi tagħhom f'din il-kawża. Il-herqa tal-bidu kienet dwar l-ewwel eċċezzjoni mqanqla mill-imħarrek Vella, u anke f'dan il-każ, kien biss l-attur li ressaq xi provi. Dik l-eċċezzjoni ġiet miċħuda bis-sentenza *in parte*

⁹ Dok "D", f'pag. 16 tal-proċess

¹⁰ Rik.Nru. 146/95GC imressaq fit-13 t'Ottubru, 1995

mogħtija minn din il-Qorti (diversament presjeduta) f'Lulju tal-2002. Iżda l-ebda parti ma ressqet aktar provi wara li ngħatat dik is-sentenza. F'dak l-istadju, l-attur kien jaf li kien essenzjali għalih li juri għas-sudisfazzjon ta' din il-Qorti x'kienet in-natura vera tar-relazzjonijiet bejnu u l-imħarrek Vella. Kien daqstant ieħor meħtieg għalih li juri għaliex, fl-1998, qatagħha li jibgħat ittra ufficjali lill-imħarrek Vella biex javżah li kien sejjer itemm il-ftehim f'għeluq dik is-sena. U kien siewi ħafna għalih li juri lil din il-Qorti x'kontroll effettiv kien għad fadallu fuq l-ispizerija wara Ġunju tal-1995, b'effett tal-ftehim milħuq bejnu u l-imħarrek Vella;

Illi kien biss waqt it-trattazzjoni tal-għeluq li l-Qorti għiet mgħarrfa bis-sentenza mogħtija mill-Qorti tal-Appell li biha u għar-raġunijiet hemm imsemmija, l-attur gie ordnat joħroġ 'il barra mill-imsemmija spizerija huwa wkoll. Kif ingħad, fl-imsemmija sentenza, il-Qorti qatgħetha li l-attur (appellant f'dik il-kawża) kien issulloka l-ispizerija lil Vella;

Illi fid-dawl ta' dawn ir-riżultanzi, il-Qorti jkollha tqis li l-ftehim li sar bejn l-attur u l-imħarrek Vella kien wieħed ta' sullokazzjoni tal-kirja li l-attur kien igawdi fil-konfront tal-użufruttwarja Ineż Brincat, u kull kunsiderazzjoni oħra li sejra ssir 'il quddiem ikollha titqies fid-dawl ta' dak il-pronuncjament li illum jikkostitwixxi ġudikat fil-konfront tal-attur. L-effett ġuridiku ta' dak il-ġudikat jaħdem ukoll fil-konfront tal-imħarrek Vella u Żammit¹¹;

Illi l-attur f'din il-kawża jiġġustifika l-għażla tiegħu li jibgħat (permezz ta' ittra ufficjali) l-avviż lill-imħarrek Vella fuq il-fatt li dan kien daħal fi ftehim mal-imħarrek Żammit *proprio* u *nomine* li bih għaddhielu l-inkwilinat. Jibda biex jingħad li kieku l-ftehim bejn l-attur u Vella kien tassew kif jgħid li hu l-attur, allura jsegwi li Vella ma seta' bl-ebda mod jissulloka. Ladarba l-attur jisħaq li huwa żamm f'idejh kemm il-kirja u kif ukoll l-avvjament, Vella ma seta' bl-ebda mod jgħaddi dak li ma kellux – u dan b'ħarsien tal-massima *nemo dat quod non habet*. Imma, kif rajna, l-attur jidher li għadda lil Vella l-jeddijiet tiegħu ta' inkwilinat

¹¹ App. Ċiv. 9.6.1998 fil-kawża fl-ismijiet *George Grixti vs Gulab Chatlani*

u għalhekk ir-raġuni miġjuba mill-attur bħala dik li wasslitu jibgħat l-avviż lil Vella ma setgħetx kienet waħda li titwemmen. Il-verita' hi li l-imħarrek Vella ipprova jgħaddi 'l kulħadd biż-żmien u jitma' r-ross bil-labra lil kull min kellu x'jaqsam miegħu f'din il-ġrajja, magħdud l-imħarrek Żammit;

Illi mbagħad jekk kien minnu li l-klawsola 11 tal-ftehim bejn l-attur u l-imħarrek Vella kien bħala patt kommissorju espress, lanqas kien hemm għalfejn li l-attur jipprova jagħti raġuni għaliex bagħat l-avviż lil Vella. Kif inhi mfassla dik il-klawsola¹² jidher li kull parti setgħet tagħzel li tibgħat avviż lill-parti l-oħra biex ittemm il-ftehim għal kull raġuni li tkun, imbasta jitharsu ż-żminijiet imsemmijin fiha. Il-Qorti qegħda tifhem li l-attur bagħat l-avviż tat-temm lill-imħarrek Vella wara li kien sar jaf li l-użufruttwarja kienet bdiet proċeduri kontrih (l-attur) biex tkeċċih mill-ispizerija. Fi kwalunkwe każ, ukoll jekk illum tali kostatazzjoni tista' tidher semplicement akkademika, l-effett tal-avviż mibgħut mill-attur lill-imħarrek Vella kien dak li riedu l-istess partijiet, jiġifieri li jgib fi tmiemha l-konċessjoni maħluqa fil-ftehim tat-30 ta' Ġunju, 1995;

Illi din id-dikjarazzjoni tgħodd safejn jista' jitqies li, fil-waqt li seħħ ix-xoljiment tal-ftehim, il-qagħda legali tal-attur kienet għadha ma ġietx determinata bl-għoti tas-sentenza definitiva fil-kawża li Ineż Brincat fetħet kontra tiegħu. Jiġifieri, ladarba fil-31 ta' Dicembru, 1998, l-attur sata' jqis li kien għadu l-kerrej tal-ispizerija, l-effett tal-avviż "issana" l-pożizzjoni tiegħu fil-konfront kemm tal-imħarrek Vella u kif ukoll tal-imħarrek Żammit *nomine*, għall-pożizzjoni li kienet teżisti sat-30 ta' Ġunju, 1995. Imma dan bla ħsara għall-effetti li l-ftehim li sar bejnu u Vella fl-1995 sata' għab miegħu fil-konfront tas-sid/użufruttwarja Brincat;

Illi, fil-qafas ta' din il-ġrajja, joħroġ fid-dieher li l-pożizzjoni tal-imħarrek Joseph Żammit, kemm f'ismu personalment u kif ukoll bħala rappreżentant tal-kumpannija Float Glass Limited, kienet l-effett ta' mġiba mhux xierqa tal-imħarrek Vella. Mill-ftit provi dokumentali li tressqu, joħroġ ċar li

¹² Ara wkoll ix-xhieda ta' Dr Carmelo Mifsud Bonnici 5.6.2001, f'paġ 45 u 48 sa 52 tal-proċess

Vella (u ħuh) qarraq bl-imħarrek Żammit u dan fi żmien meta kien diġa' beda jberraq dwar il-qagħda tal-attur innifsu rigward l-ispjżerija. Jidher li l-attur ħarrek lil Żammit fil-kawża meta l-istess Żammit kien diġa' tressaq b'xhud mill-użufruttwarja Ineż Brincat fil-kawża li din kienet fetħet kontra l-attur għall-iżgumbrament. Minn dan kollu jidher li għalkemm Żammit – fil-kwalitajiet li fihom ġie mħarrek – sata' kien meħtieġ li jkun fil-kawża għall-finijiet ta' ġudizzju sħiħ, ma jista' jkun hemm l-ebda dubju li sab ruħu bejn il-basla u qoxritha minħabba l-manuvra minsuġa mill-imħarrek Vella. Il-Qorti tasal biex taqbel mal-għaref difensur tal-imħarrek Żammit, fis-sens li l-klijent tiegħu sab ruħu fil-kwestjoni bla tort ta' xejn, u mingħajr is-saħħa legali li jiġġieled biex iżomm il-pussess ta' xi ħaġa li għaliha kien ħareġ għoqda flus ġmielha;

Illi għal din ir-raġuni biss, il-Qorti ssib li, filwaqt li ma tistax tilqa' l-ewwel eċċezzjoni tiegħu, t-tieni u t-tielet eċċezzjonijiet huma raġunati, ukoll jekk mhux bilfors fil-konfront tal-attur;

Illi dwar it-tieni eċċezzjoni tal-imħarrek Vella, jingħad biss li mhux talli kien l-istess imħarrek li naqas li jressaq l-iċken prova dwar dak li jallega, imma l-ftit provi mressqa (mill-attur) jiċċdu għal kollox l-allegazzjoni tiegħu li l-klawsola tal-avviż tax-xoljiment tal-ftehim saret wara li kien diġa' ġie iffirmit il-ftehim bejnu u l-attur, u li tali żieda kienet saret minn wara dahru u mingħajr ir-rieda tiegħu;

Għal dawn ir-raġunijiet il-Qorti qegħda tiddeċiedi billi:

Tilqa' l-ewwel talba attriċi billi, għal kull fini, tiddikjara li l-ftehim magħmul fit-30 ta' Ġunju, 1995, bejn l-attur u l-imħarrek Mario Vella ġie xolt b'effett mill-31 ta' Diċembru, 1998, bis-saħħa tal-avviż mibgħut mill-attur lill-istess imħarrek;

Tastjeni milli tqis it-tieni u t-tielet talbiet attriċi u dan minħabba li l-mertu tagħhom jinsab eżawrit;

Tiċħad l-eċċezzjonijiet kollha tal-imħarrek Vella, billi m'humieq mistħoqqa fil-fatt u fid-dritt;

Kopja Informali ta' Sentenza

Tiċhad l-ewwel eċċezzjoni tal-imħarrek Joseph Żammit *proprio u nomine*;

Tipprovdi dwar it-tieni u t-tielet eċċezzjonijiet tal-imħarrek Żammit *proprio u nomine*, billi tqis li l-istess imħarrek sab ruħu mdañhal fil-kwestjoni bla ħtija u b'riżultat ta' manuvrar tal-imħarrek l-ieħor Vella, u għalhekk l-imħarrek Żammit m'għandux jerfa' l-piż tal-ispejjeż tal-kawża; u

Tikkundanna lill-imħarrek Vella jhallas **l-ispejjeż kollha tal-kawża**, magħduda dawk tas-sentenza preliminari tal-15 ta' Lulju, 2002.

Moqrija

< Sentenza Finali >

-----TMIEM-----